

‘ಲಾವ್ದತೊ ಸಿ’ ವಾ ಪರಿಸರಾಚ್ಯಾ ಆಯ್ತಾರಾಚೆಂ ಆಚರಣ್

ನವೆಂಬರ್ 25, 2018

ಪ್ರಸ್ತಾವನ್:

ಮೊಗಾಚ್ಯಾಂನೊ, ದೆವಾನ್ ಪ್ರಥಿ ರಚ್ಲಿ ಆನಿ ಮನ್ಯಾಕ್ ತಾಚೆ ವಯ್ ಆಧಿಕಾರ್ ದಿಲೊ. ದೆವಾಚೆಂ ಆಸ್ತಿತ್ವ್ ತಾಚ್ಯಾ ರಚ್ಣಾಂ ಥಂಯ್ ಆಮಿ ಪಳೆಂವ್ಕ್ ಸಕ್ತಾಂವ್. ಮನಿಸ್ ತಾಚ್ಯಾ ಸ್ವಾರ್ಥಾನ್ ಪ್ರಥಿಚೆರ್ ಆಪ್ಲೆಂ ಧನಿಪಣ್ ಜವಾಬ್ದಾರೆನ್ ಚಲಯ್ತಾನಾ ಪ್ರಕೃತೆಚ್ಯಾ ನಾಸಾಕ್ ಕಾರಣ್ ಜಾಲ್ಲೆಂ ಆಮ್ಕಾಂ ದಿಸೊನ್ ಯೆತಾ.

ಆಜ್ ಆಮಿ ಜೆಜು ರಾಯಾಚೆಂ ಫೆಸ್ತ್ ಆನಿ ಲಾವ್ದತೊ ಸಿ ಆಯ್ತಾರ್ ಆಚರಣ್ ಕರ್ತಾಂವ್. ಆಯ್ಲಿ ದೇವ್‌ಸ್ತುತಿ ಪ್ರಥಿಚೆಂ ಸಂರಕ್ಷಣ್ ಕರುಂಕ್ ಆನಿ ಪ್ರಥಿ ರಾಯಾಚ್ಯಾ ಜೆಜು ಕ್ರಿಸ್ತಾಕ್ ಮಹಿಮಾ ದಿಂವ್ಕ್ ಆಪೊವ್ಣೆಂ ದಿತಾ. ದೆವಾನ್ ಆಮ್ಕಾಂ ಪ್ರಥಿಚೆರ್ ದಿಲ್ಲೊ ಅಧಿಕಾರ್ ಪರಿಸರ್ ನಾಸ್ ಕರ್ಚಿ ಕರ್ತುಂವಾಂನಿ ದಾಕಯ್ತಾನಾ ಆಮ್ಚ್ಯಾ ತಾಭೆನ್ ದಿಲ್ಲಿ ಪ್ರಥಿ ಸಾಕ್ಯಾ ರಿತಿನ್ ವಾಪಾರುನ್, ಜೊಕ್ತ್ಯಾ ರಿತಿನ್ ಸಾಂಬಾಳ್ ಮುಕ್ಲ್ಯಾ ಪಿಳ್ಗೆಕ್ ಸೊಂಪ್ಯಾ ರಿತಿನ್ ಉಪಯೊಗ್ ಕರ್ಚಿಕ್ ಯೋಗ್ಯ್ ಜಾಂವ್ಚೆ ಪರಿಂ ಹಾತಾಂತರ್ ಕರ್ಚೆಂ ಆಪ್ಣೆಂ ಮಿಸಾಂವ್. ಹೆಂ ಮಿಸಾಂವ್ ಜ್ಯಾರಿ ಕರ್ಚೆ ಖಾತಿರ್ ಜೆಜು ಪ್ರಥಿಚೊ ರಾಯ್ ಆನಿ ಲಾವ್ದತೊ ಸಿ ಪಾಪಾ ಸಾಯ್ಬಾಚೆಂ ಪರಿಪತ್ರ್ ಆಮ್ಕಾಂ ಪ್ರೇರಣ್ ದಿಂವ್ ಮ್ಹಣ್ ಹ್ಯಾ ಮಿಸಾಚ್ಯಾ ಬಲಿದಾನಾ ವೆಳಾರ್ ಮಾಗ್ಯಾಂ.

ಭಾವಾಡ್ವ್ಯಾಂಚಿ ಪ್ರಾರ್ಥನಾಂ:

1. ಸರ್ಗಿಂಚ್ಯಾ ಬಾಪಾ, ಪವಿತ್ರಸಭೆಚ್ಯಾ ಸರ್ವ್ ಮುಖೆಲ್ಯಾಂನಿ ಪರಿಸರಾಚೆಂ ಪವಿತ್ರಪಣ್ ಉಕಲ್ನ್ ಧರುಂಕ್ ಆನಿ ಹಿ ಪ್ರಥ್ವಿ ರಾಕೊನ್ ವರ್ಚ್ಯಾ ವಾವ್ರಾಂತ್ ಚಡಿತ್ ಸಹಕಾರ್ ದಿಂವ್ಕ್ ತಾಂಚ್ಯಾ ಮತಿಕ್ ಉಜ್ವಾಡ್ ದಿ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ಸರ್ವ್ ರಾಜಕೀಯ್ ಮುಖೆಲ್ಯಾಂನಿ, ಪರಿಸರಾ ಥಂಯ್ ತಾಂಕಾಂ ಆಸ್ಚಿ ಜವಾಬ್ದಾರಿ ಬರ್ಯಾನ್ ಸಮ್ಜುನ್, ತ್ಯಾ ಪರ್ಮಾಣೆ, ವಾವ್ರಂಕ್ ತಾಂಚ್ಯಾ ಮತಿಕ್ ಉಜ್ವಾಡ್ ಆನಿ ಬರೆ ಮ್ಹಣ್ ದಿ ಮ್ಹಣ್ ಮಾಗ್ತಾಂವ್.

3. ಆಮ್ಚ್ಯಾ ಕುಟ್ಮಾಂತ್ಲ್ಯಾ ಸರ್ವ್ ಸಾಂದ್ಯಾಂನಿ, ಪರಿಸರ್ ರಾಕೊನ್ ವರ್ಚ್ಯಾ ವಾವ್ರಾಂತ್ ಮೊಟೊ ಸಹಕಾರ್ ದಿಂವ್ಕ್, ಪರಿಸರಾಚೆ ಪವಿತ್ರಪಣ್ ಉಕಲ್ನ್ ಧರುಂಕ್, ಚಡಿತ್ ರೂಕ್ ರಭಡಾಂ ಲಾವ್ನ್, ಪ್ರಥ್ವೆ ಥಂಯ್ ಆಮ್ಚೊ ಮೋಗ್ ವ್ಯಕ್ತ್ ಕರುಂಕ್ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

4. ಆಮ್ಚ್ಯಾ ಸರ್ವ್ ರೈತಾಂಕ್, ಕೃಷಿಕಾಂಕ್ ತುಜ್ಯಾ ಬೆಸಾಂವಾಂನಿ ಭರ್, ತಾಂಚ್ಯಾ ವಾವ್ರಾಕ್ ಬರೊ ಪ್ರತಿಫಳ್ ದಿವ್ನ್ ತಾಂಚಿಂ ಕುಟ್ಮಾಂ ಸಂತೊಸಾನ್ ಜಿಯೆಂವ್ಕ್ ಫಾವೊ ಕರ್ ಸಾಂಗಾತಾಚ್ ಪ್ರಥ್ವಿ ಸಾಂಬಾಳ್ನ್ ವರ್ಚ್ಯಾ ವಾವ್ರಾಂತ್ ತಾಂಕಾಂ ಸುಡ್ಗುಡಿತ್ ಕರ್ ಮ್ಹಣ್ ಮಾಗ್ತಾಂವ್.

5. ಆಮ್ಚ್ಯಾ ಯುವಜಣಾಂನಿ, ತಾಂಕಾಂ ದಿಲ್ಲಿಂ ದೆಣಿಂ ಆನಿ ತಾಲೆಂತಾ, ತಾಂಚಿ ಸಕತ್ ಆನಿ ಜಾಣ್ವಾಯ್, ಪರಿಸರ್ ರಾಕೊನ್ ವರ್ಚ್ಯಾ ಪವಿತ್ರ ವಾವ್ರಾಂತ್ ವಾಪಾರುಂಕ್ ಆಧಾರ್ ದಿ ಆನಿ ತಾಂಚೊ ಫುಡಾರ್ ಬರ್ಯಾನ್ ರೂಪಿತ್ ಕರುಂಕ್ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

6. ಹಾಂಗಾಸರ್ ಜಮ್ಲೆಲ್ಯಾ ಆಮಾ ಸರ್ವಾಂನಿ ಪ್ರಥ್ವೆ ಥಂಯ್ ದೆವಾಕ್ ದೆಖುಂಕ್, ಪ್ರಥ್ವಿ ಸಾಂಬಾಳುಂಕ್ ಆನಿ ಹ್ಯಾ ಪ್ರಥ್ವೆ ಥಂಯ್ ಬರೊ ಸಂಭಂದ್ ಆಸಾ ಕರುನ್ ಆಮ್ಚೆ ಆತ್ಮೀಕ್ ಆನಿ ಆಧ್ಯಾತ್ಮೀಕ್ ಜಿವಿತ್ ಜಿವಾಳ್ ಕರುಂಕ್ ಆನಿ ಕ್ರಿಸ್ತರಾಯಾಕ್ ಮಾನ್ ಕರುಂಕ್ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

7. ಪ್ರಥ್ವೆ ಥಂಯ್ ಆಸ್ಚಿ ನೈಸರ್ಗಿಕ್ ವಕ್ತಾಂ ವಾಪಾರ್ನ್ ಪಿಡಾಂ ಗೂಣ್ ಜಾಂವ್ಕ್ ಆಶೆತೆಲ್ಯಾ ಸರ್ವ್ ಪಿಡೆಸ್ತಾಂಕ್ ತಾಂಚಿ ಪಿಡಾ ಗೂಣ್ ಜಾಂವ್ಕ್ ಆಧಾರ್ ಆನಿ ತಾಂಕಾಂ ಬರಿ ಬಲಾಯ್ಕಿ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

‘ಲಾವ್ದಾತೊ ಸಿ’ ವಾ ಪರಿಸರಾಚ್ಯಾ ಆಯ್ತಾರಾಚೆಂ ಆಚರಣ್

ನವೆಂಬರ್ 25, 2018

ಪಯ್ಲೆಂ ವಾಚಪ್

ದಾನಿಯೆಲ್ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಹಾಂವ್ ಮ್ಹಜ್ಯಾ ರಾತ್ಚ್ಯಾ ದರ್ಶನಾಂನಿ ಪಳೆತ್ ಆಸ್ತಾನಾ, ಮನ್ಯಾಚ್ಯಾ ಪುತಾ ಸಾರ್ಕೊ ಕೋಣ್ ಎಕ್ಲೊ ಮಲ್ಟಾಚ್ಯಾ ಕುಪಾಂತ್ಲ್ಯಾನ್ ಯೆತಾ ತೊ ಹಾಂವೆಂ ದೆಕ್ಲೊ. ತೊ ಜಾಣ್ವಾಶಿಂ ಆಯ್ಲೊ ಆನಿ ತಾಕಾ ತಾಚೆಶಿಂ ವ್ಹೆಲೊ. ತಾಕಾ ದಿಲಿ ಪದ್ವಿ, ಮಹಿಮಾ ಆನಿ ರಾಯ್ಪಣ್, ಸಗ್ಳ್ಯಾ ಭಾಸಾಂಚೊ ಲೋಕ್ ಆನಿ ರಾಷ್ಟ್ರಾಂ ತಾಚಿ ಸೆವಾ ಕರ್ತಲಿಂ. ತಾಚಿ ಪದ್ವಿ ಸಾಸ್ಣಾಚಿ ಪದ್ವಿ, ತಿ ಕೆದಿಂಚ್ ಸೊಂಪ್ಚಿ ನಾ, ಆನಿ ತಾಚೆ ರಾಜ್ವಟ್ಕೆಚೊ ಕೆದಿಂಚ್ ನಾಸ್ ಜಾಂವ್ಚೊ ನಾ.

ದೆವಾಚೆಂ ಉತರ್ ಹೆಂ

ದುಸ್ರೆಂ ವಾಚಪ್

ಉಗ್ಡಾಪಣಾಚ್ಯಾ ಪುಸ್ತಕಾಂತ್ಲೆಂ ವಾಚಪ್.

ಜುವಾಂವ್ನ್ ಆಸಿಯಾ ಪ್ರಾಂತಾಂತ್ ಆಸ್ಲಲ್ಯಾ ಸಾತ್ ಪವಿತ್ರ್ ಸಭಾಂಕ್ ಬರೊವ್ಣೆಂ: ಆತಾಂ ಆಸಾ, ಆದಿಂ ಆಸ್‌ಲೊ ಆನಿ ಪುಡೆಂ ಯೆವ್ಚೊ ಆಸಾ ತ್ಯಾ ದೆವಾ ಥಾವ್ನ್, ತಶೆಂಚ್ ತಾಚ್ಯಾ ಶಿಯಾಸಣಾ ಸಮೊರ್ ಆಸ್ಲಲ್ಯಾ ಸಾತ್ ಅತ್ಮಾಂ ಥಾವ್ನ್ ಆನಿ ವಿಶ್ವಾಸಿ ಸಾಕ್ಲೆ, ಮ್ಹಣ್ಣೆ ಮೆಲ್ಲ್ಯಾಂ ಮಧೊ ಪ್ರಥಮ್ ಪೂತ್ ಕಸೊ ಜಿವಂತ್ ಉತಯ್ಲಲ್ಯಾ ಆನಿ ಸಂಸಾರಾಚ್ಯಾ ರಾಯಾಂಚೆರ್ ಅಧಿಕಾರ್ ಚಲಯ್ತಲ್ಯಾ ಜೆಜು ಕ್ರಿಸ್ತಾ ಥಾವ್ನ್ ಕುರ್ಪಾ ಆನಿ ಶಾಂತಿ ತುಮ್ಕಾಂ. ಕ್ರಿಸ್ತ್ ಆಮ್ಚೊ ಮೋಗ್ ಕರ್ತಾ; ತಾಣೆಂಚ್ ಆಪ್ಲ್ಯಾ ರಗ್ತಾನ್ ಆಮ್ಕಾಂ ಆಮ್ಚ್ಯಾ ಪಾತ್ಕಾಂತ್ಲಿಂ ಸೊಡಯ್ಲ್ಯಾಂತ್ ಆನಿ ದೆವಾಚಿ, ತಾಚ್ಯಾ ಬಾಪಾಚಿ ಸೆವಾ ಕರ್ಚೆ ಖಾತಿರ್ ಆಮ್ಕಾಂ ಏಕ್ ಯಾಜ್ಜಿಕ್ ರಾಯ್‌ಕುಳಿ ಕೆಲ್ಯಾಂತ್. ತಾಕಾ ಜಾಂವ್ ಮಹಿಮಾ ಆನಿ ಪದ್ವಿ ಸಾಸ್ಣಾಚ್ಯಾ ಸಾಸ್ಣಾಕ್. ಆಮೆನ್.

ಪಳೆ, ತೊ ಯೆತಾ ಕುಪಾಂ ಬರಾಬರ್! ಹರೈಕ್ಲೊ ತಾಕಾ ಪಳೆತಲೊ, ತಾಕಾ ಕಷ್ಟಿಲ್ಲ್ಯಾಂಚೆ ದೊಳೆಯೀ ತಾಚೆರ್ ಪಡ್ತಲೆ. ಸಂಸಾರಾಂತ್ಲೊ ಸಗ್ಳೊ ಪರ್ಜಾ ತಾಚೆ ಖಾತಿರ್ ವಿಳಾಪ್ ಕರ್ತಲ್ಯೊ. ಖಂಡಿತ್ ಜಾವ್ನ್ ಹೆಂ ಘಡ್ತಲೆಂ! ಆಮೆನ್.

“ಹಾಂವ್ ಆರಂಭ್ ಆನಿ ಅಂತ್, ಆತಾಂ ಆಸಾ ತೊ, ಆದಿಂ ಆಸ್‌ಲೊ, ಆನಿ ಹ್ಯಾ ಪುಡಾಂ ಯೆವ್ಚೊ ಆಸಾ ತೊ ಸರ್ವ್ ಪದ್ವಿದಾರ್”, ಮ್ಹಣ್ತಾ ಸರ್ವೆಸ್ಪರ್ ದೇವ್.

ದೆವಾಚೆಂ ಉತರ್ ಹೆಂ